

09-03-2015

ఉదయము మురళి

ఓంశాంతి

“బాప్ దాదా”

మధువనము

“మధురమైన పిల్లలారా - జ్ఞానము ద్వారా మీకు మంచి జాగృతి కలిగింది, మీకు మీ 84 జన్మలు, నిరాకార, సాకార తండ్రులు తెలుసు. మీ వెతుకుట సమాప్తమైపోయింది”

ప్రశ్న:- ఈశ్వరుని గతి-మతి(మతము-మార్గము) భిన్నమైనదని ఎందుకు గాయనము చేయబడింది?
సమా:- 1. ఎందుకనగా వారిచ్చిన మతము ద్వారా బ్రాహ్మణులైన మీరు అందరికంటే భిన్నముగా తయారవుతారు. మీ అందరినీ ఒకే మతమైపోతుంది. 2. ఆ ఈశ్వరుడే అందరినీ సద్గతినిస్తారు, పూజారుల నుండి పూజ్యులుగా తయారు చేస్తారు. అందుకే వారి గతి-మతి భిన్నమైనది. దానిని పిల్లలైన మీరు తప్ప ఎవ్వరూ అర్థము చేసుకోలేరు.

ఓంశాంతి. పిల్లలెవరికైనా ఆరోగ్యము బాగలేకుంటే ఇక్కడే పడుకోండి అని బాబా అంటారని పిల్లలైన మీకు తెలుసు. ఇందులో తప్పేమీ లేదు, ఎందుకనగా మీరు అపురూపమైన పిల్లలు. 5 వేల సంవత్సరాల తర్వాత మరలా వచ్చి కలుసుకున్నారు. ఎవరిని కలుసుకున్నారు? - అనంతమైన తండ్రిని. నిశ్చయమున్న వారికి అనంతమైన తండ్రితో కలుసుకున్నామని అనుభవమవుతుంది. ఒకరేమో హద్దు తండ్రి, మరొకరేమో బేహద్ తండ్రి. దుఃఖములో అందరూ బేహద్ తండ్రిని పృథి చేస్తారు. సత్యయుగములో ఒక్క లౌకిక తండ్రిని మాత్రమే పృథి చేస్తారు, ఎందుకనగా అక్కడ ఉండేదే సుఖధామము. ఈ లోకములో జన్మనిచ్చిన వారిని లౌకిక తండ్రి అంటారు. పారలౌకిక తండ్రి ఒక్కసారి మాత్రమే వచ్చి మిమ్ములను తనవారిగా చేసుకుంటారు. మీరు తండ్రితో పాటు అమరలోకములో ఉంటారు. దానిని పరలోకము, పరంధామము అని అంటారు. అది అత్యంత పైన ఉన్న స్థానము. స్వర్గము అత్యంత పైన లేదు. స్వర్గము - నరకము ఇక్కడనే ఉంటాయి. నూతన ప్రపంచమును స్వర్గమని, పాత ప్రపంచమును నరకమని అంటారు. ఇప్పుడుండేది పతిత ప్రపంచము. “ఓ పతితపావనా! రండి” అని పిలువను కూడా పిలుస్తారు. సత్యయుగములో ఈ విధముగా పిలువరు. రావణ రాజ్యము ప్రారంభమైనప్పటి నుండి పతితమవుతారు. దానిని పంచ వికారాల రాజ్యమని అంటారు. సత్యయుగములో నిర్వికార రాజ్యముంటుంది. భారతదేశానికి చాలా గొప్ప మహిమ ఉంది. కాని వికారులుగా అయినందున భారతదేశ మహిమ గురించి తెలియదు. భారతదేశము సంపూర్ణ నిర్వికారిగా ఉండేది, అప్పుడు ఈ లక్ష్మీనారాయణులు రాజ్యపాలన చేస్తుండేవారు. ఇప్పుడు రాజ్యము లేదు. అది ఏమైపోయిందో రాతి బుద్ధిగలవారికి తెలియదు. మిగిలిన ధర్మాల వారందరికీ తమ తమ ధర్మస్థాపకుల గురించి తెలుసు. ఒక్క భారతీయులకు మాత్రమే తమ ధర్మమేదో తెలియదు, ధర్మ స్థాపకుని గురించి తెలియదు. ఇతర ధర్మముల వారికి తమ ధర్మము గురించి తెలుసు. అయితే ఆ ధర్మ స్థాపకులు ఎప్పుడు స్థాపన చేయుటకు వస్తారో తెలియదు. మొదట సిక్కు ధర్మము లేనే లేదని సిక్కులకు తెలియదు. గురునానక్ వచ్చి స్థాపించాడు అనగా సుఖధామములో వారు లేనట్లే కదా. అందుకే గురునానక్ వచ్చి మరలా ధర్మ స్థాపన చేస్తాడు. ఎందుకనగా ప్రపంచ చరిత్ర-భూగోళాలు రిపీట్ అవుతాయి కదా. అలాగే మొదట క్రైస్తవ ధర్మము కూడా లేదు. అది కూడా తర్వాతనే స్థాపన చేయబడింది. నూతన ప్రపంచములో ఒకే ఒక ధర్మముండేది. అప్పుడు కేవలము భారతీయులైన మీరు మాత్రమే ఉండేవారు. ఒకే ధర్మముండేది, ఆ తర్వాత మీరు 84 జన్మలు తీసుకుంటూ - తీసుకుంటూ మేమే దేవతలుగా ఉండినామని మరచిపోయారు. మరలా మనమే 84

జన్మలు తీసుకుంటాము. అందుకే మీ జన్మలు మీకు తెలియవని నేనే తెలుపుతానని తండ్రి చెప్తున్నారు. అర్ధకల్పము రామరాజ్యముండేది, తర్వాత రావణ రాజ్యముగా అయ్యింది. మొదట సూర్యవంశము తర్వాత చంద్రవంశీయుల రామరాజ్యము ఉంటుంది. సూర్య వంశీయులైన లక్ష్మీనారాయణుల రాజ్యముండేది. ఎవరైతే సూర్యవంశీ లక్ష్మీనారాయణుల వంశమువారో వారందరూ 84 జన్మలు తీసుకుంటూ ఇప్పుడు రావణ వంశీయులుగా అయ్యారు. ఇంతకుమునుపు పుణ్యక్షేత్రల వంశములో ఉండేవారు. ఇప్పుడు పాపాత్మల వంశీయులుగా అయ్యారు. 84 జన్మలు తీసుకున్నారు. వారేమో 84 లక్షలంటారు. 84 లక్షలైతే కూర్చుని ఆలోచించేదెవరు? అందుకే వాటిని గూర్చి ఎవ్వరూ ఆలోచించరు. ఇప్పుడు తండ్రి మీకు తెలుపుతున్నారు - మీరు తండ్రి ముందు కూర్చోని ఉన్నారు. నిరాకార తండ్రి, సాకార తండ్రిలు ఇరువురూ భారతదేశములో ప్రసిద్ధి చెందినవారే. మహిమ చేస్తారు కాని, తండ్రిని గురించి తెలియదు. అజ్ఞాన నిద్రలో నిదురపోయి ఉన్నారు. జ్ఞానము వలన జాగృతి కలుగుతుంది. వెలుగులో మానవులు ఎదురుదెబ్బలు తినరు. అంధకారములో ఎదురు దెబ్బలు తింటూ పడిపోతూ ఉంటారు. భారతీయులు పూజ్యులుగా ఉండేవారు, ఇప్పుడు పూజారులుగా అయ్యారు. లక్ష్మీనారాయణులు పూజ్యులుగా ఉండేవారు కదా. వారెవ్వరిని పూజిస్తారు? తమ చిత్రాలను తయారు చేసుకొని తమను తామే పూజించుకోరు కదా. పూజ్యులుగా ఉన్న మనమే మరలా పూజారులుగా అవుతామని మీకు తెలుసు. ఈ విషయములు ఇతరులెవ్వరికీ అర్థము కావు. ఆ తండ్రి మాత్రమే తెలియజేస్తారు. అందుకే ఈశ్వరుని గతి-మతి భిన్నమైనదని అంటారు.

ఇప్పుడు బాబా మన పద్ధతులను, ప్రపంచ పద్ధతులకు భిన్నముగా చేశారని పిల్లలైన మీకు తెలుసు. ప్రపంచములో అనేక మతమతాంతరాలున్నాయి. ఇక్కడ బ్రాహ్మణులైన మీ అందరినీ ఒకే మతము. అది ఈశ్వరుని మతము, ఈశ్వరుని గతి. గతి అనగా సద్గతి. సద్గతిదాత ఒక్క తండ్రి మాత్రమే. సర్వుల సద్గతిదాత రాముడని మహిమ కూడా చేస్తారు. కాని రాముడని ఎవరిని అంటారో వారికి తెలియదు ఎచ్చట చూసినా రాముడే రాముడున్నాడని అంటారు. దీనిని అజ్ఞానాంధకారము అని అంటారు. అంధకారములో దుఃఖము, వెలుగులో సుఖము ఉంటుంది. దుఃఖములోనే పిలుస్తూ ఉంటారు కదా. ప్రార్థన అనగా తండ్రిని పిలవడం. భగవంతుని అడుక్కుంటారు కదా. దేవతల మందిరాలకు వెళ్లి చేసే పని భిక్షము అడుగుటే కదా. సత్సయుగములో అడుక్కునే అవసరమే ఉండదు. భిక్షారులను దీవాలా తీసినవారంటారు. సత్సయుగములో మీరు ఎంతో సంపన్నముగా ఉండేవారు. దానిని సంపన్న ప్రపంచమని అంటారు. భారతదేశము ఇప్పుడు దివాలా తీసింది. ఇది కూడా ఎవ్వరికీ అర్థము కాదు. కల్పము ఆయుష్షును తప్పు తప్పులుగా వ్రాసినందున మనుష్షుల బుద్ధి భ్రమించిపోయింది. తండ్రి చాలా ప్రేమతో కూర్చోని తెలియజేస్తున్నారు. కల్ప క్రితము కూడా పిల్లలకు తెలియజేశారు - పతిత పావన తండ్రి అయిన నన్ను స్మృతి చేస్తే మీరు పావనమైపోతారు. వికారాల మలినము చేరినందున పతితులైపోయారు. అందరి పై మలినాలు ఏర్పడి ఉన్నాయి. ఇప్పుడు ఆ తప్పును ఎలా వదిలించాలి? - “నన్ను స్మృతి చేయండి.” దేహభిమానమును వదిలి దేహి-అభిమానులుగా కండి. స్వయమును ఆత్మగా భావించండి. మొదట మీరు ఆత్మలు ఆ తర్వాత శరీరాలు తీసుకుంటారు. ఆత్మ అమరము. శరీరము మృత్యు పాలవుతుంది. సత్సయుగమును అమరలోకమంటారు. కలియుగమును మృత్యులోకమంటారు. అమరలోకము ఒకప్పుడుండేదని, అది మృత్యులోకంగా ఎలా అయ్యిందో ప్రపంచములో ఎవ్వరికీ తెలియదు. మరలా మృత్యులోకము కూడా ఎలా అవుతుందో తెలియదు.

అమరలోకమనగా అక్కడ అకాల మృత్యువుండదు. అక్కడ ఆయువు కూడా ఎక్కువగా ఉంటుంది. అది పవిత్ర ప్రపంచము.

మీరు రాజములు. పవిత్రముగా ఉన్నవారిని ఋషులని అంటారు. మిమ్ములను పవిత్రముగా ఎవరు చేశారు? వారిని శంకరాచార్యుడు తయారు చేస్తాడు. మిమ్ములను శివాచార్యులు పవిత్రముగా చేస్తారు. శివబాబా ఏ శాస్త్రాలు చదవలేదు. శివబాబా ఇతని ద్వారా వచ్చి మిమ్ములను చదివిస్తున్నారు. శంకరాచార్యుడు గర్భము ద్వారా జన్మించినవాడు. అతడు ఉపరి భాగము నుండి అవతరించలేదు. తండ్రి ఇతనిలో ప్రవేశిస్తారు, వస్తారు, పోతారు. వారు అధికారులు. ఎవరికి కావాలనుకుంటే వారిలోకి ప్రవేశిస్తారు. ఎవరికైనా కళ్యాణము చేయవలసి వచ్చినప్పుడు ప్రవేశిస్తానని బాబా తెలియచేశారు. పతిత శరీరములోనే వస్తాను కదా. అనేక మందికి కళ్యాణము చేస్తాను. మాయ కూడా తక్కువైనదేమీ కాదని పిల్లలకు తండ్రి తెలియజేస్తున్నారు. అప్పుడప్పుడు ధ్యానములో ఉన్నప్పుడు మాయ ప్రవేశించి ఉల్టా-సుల్టాగా పేర్లు చెప్పి ఆ పేర్లతో పిలిపించుకుంటూ ఉంటుంది. అందువలన పిల్లలు చాలా జాగరూకతతో తమను తాము కాపాడుకోవాలి. చాలామందిలో మాయ ప్రవేశించినప్పుడు నేను శివుడిని, నేను ఫలానాను అని మాయ చెప్తుంది. మాయ పెద్ద సైతాను. తెలివైన పిల్లలు ఎవరు ప్రవేశించారో వెంటనే తెలుసుకుంటారు. బాబాకు నియమితమైన శరీరము ఈ బ్రహ్మది కదా. అలాంటప్పుడు ఇతరులు చెప్పేది మనము ఎందుకు వినాలి? ఒకవేళ వింటే ఈ విషయము తప్పా, రైటా? అని బాబాను అడగాలి. తండ్రి వెంటనే తెలియచేస్తారు. చాలామంది బ్రాహ్మణీలు కూడా ఈ విషయాలేమిటో అర్థము చేసుకోలేరు. కొంతమందిలో ఎలాంటి ఆత్మలు ప్రవేశిస్తాయంటే వారు చెంపదెబ్బలు కూడా కొడతారు. తిట్టడం కూడా మొదలు పెడతారు. తండ్రి ఎప్పుడూ తిట్టడు. చాలా మంది పిల్లలు ఈ విషయాలు కూడా అర్థము చేసుకోలేరు. ఫస్టుక్లాస్ పిల్లలు కూడా అప్పుడప్పుడు మర్చిపోతారు. అన్ని విషయాలు బాబాను అడగాలి, ఎందుకనగా చాలా మందిలో మాయ ప్రవేశిస్తుంది. ధ్యానములోకి వెళ్లి ఏదేదో మాట్లాడుతూ ఉంటారు. ఈ విషయములో కూడా చాలా సంభాషించుకోవాలి. తండ్రికి పూర్తి సమాచారమంతా ఇవ్వాలి. ఫలానా వారిలో మమ్మా వస్తుంది, ఫలానా వారిలో బాబా వస్తారు - ఈ విషయాలన్నీ వదలి నన్ను ఒక్కరినే స్మృతి చేయమని తండ్రి ఒకే ఆజ్ఞనిస్తున్నారు. తండ్రిని, సృష్టి చక్రమును స్మృతి చేయండి. రచయితను, రచనను స్మరణ చేసేవారి ముఖము సదా హర్షితముగా ఉంటుంది. స్మృతి చేయనివారు చాలామంది ఉన్నారు. వారి కర్మ బంధనము చాలా భారీగా ఉంటుంది. బేహద్ తండ్రి లభించి నన్ను స్మృతి చేయమని చెప్తూ ఉంటే మనము వారిని ఎందుకు స్మృతి చేయకూడదు అని వినేకము చెప్తుంది. ఏదైనా జరిగితే తండ్రిని అడగండి. తండ్రి దానిని గురించి తెలియచేస్తారు. కర్మభోగము ఇంకా ఉంది కదా. కర్మాతీతావస్థ అయినప్పుడు మీరు సదా హర్షితముగా ఉంటారు. అంతవరకు ఏదో ఒకటి జరుగుతున్నా ఉంటుంది. పిల్లకి చెలగాటము ఎలుకకు ప్రాణ సంకటము..... అని కూడా మీకు తెలుసు. వినాశనము జరుగుతుంది. మీరు ఫలిస్తాల్సిన అవుతారు. ఇక కొద్ది రోజులు మాత్రమే ఈ ప్రపంచములో ఉంటారు, ఆ తర్వాత పిల్లలైన మీకు ఈ స్థూల వతనములో ఉండుట ఇష్టముండదు. సూక్ష్మవతనము, మూలవతనాలను ఇష్టపడతారు. సూక్ష్మవతన వాసులను ఫలిస్తాలని అంటారు. కర్మాతీతావస్థను పొందినప్పుడు చాలా కొంత సమయము మాత్రమే ఫలిస్తాగా అవుతారు. సూక్ష్మవతనములో ఎముకలు, మాంసముతో చేసిన శరీరము ఉండదు. అవి లేకుంటే ఇక

ఏముంటుంది? కేవలము సూక్ష్మ శరీరముంటుంది. అలాగని నిరాకారమైపోరు, సూక్ష్మ ఆకారము ఉంటుంది. అచ్చటి భాష సైగల భాష అత్త శబ్దానికి అతీతంగా ఉంటుంది. దానిని సూక్ష్మ లోకమని అంటారు. సూక్ష్మ శబ్దముంటుంది. ఇచ్చట బయటకు వినబడే శబ్దము(టాకీ) ఉంటుంది. దీని తర్వాత మూవ్(సైగలు) ఆ తర్వాత సైలెన్సు(నిశబ్దము) ఇచ్చట మాటలు వినపడతాయి. ఇది ద్రామాలో ముందే తయారైన భాగము. అచ్చట నిశబ్దముంటుంది. అది మూవ్, ఇది టాకీ. ఈ మూడు లోకాలను స్మృతి చేయువారు కూడా ఎవరో కొంతమంది మాత్రమే అరుదుగా ఉంటారు. తండ్రి తెలియచేస్తున్నారు - పిల్లలూ, శిశుల నుండి విడుదల పొందుటకై కనీసము 8 గంటలు కర్మయోగులై కర్మ చేయండి. 8 గంటలు విశ్రాంతి తీసుకోండి. 8 గంటలు తండ్రిని స్మృతి చేయండి. ఈ అభ్యాసము ద్వారా మీరు పవిత్రమౌతారు. నిద్రపోయినప్పుడు అది తండ్రి స్మృతి కాదు. మేము బాబా పిల్లలము కదా. ఆయనను ఎందుకు స్మృతి చేయాలి? అని ఎవరూ అనుకోరాదు. నన్ను అచ్చట(మూలవతనములో) స్మృతి చేయండిని బాబా చెప్తున్నారు. స్వయాన్ని ఆత్మ అని భావించి నన్ను స్మృతి చేయండి. ఎంతవరకు యోగబలముతో మీరు పవిత్రముగా కారో అంతవరకు మీరు ఇంటికి కూడా పోలేరు, లేకుంటే శిశులను అనుభవించి వెళ్ళవలసి వస్తుంది. సూక్ష్మవతనము, మూలవతనములోకి కూడా వెళ్ళాలి. ఆ తర్వాత స్వర్గములోకి రావాలి. పోను పోను వార్తాపత్రికలలో ప్రచురిస్తారని బాబా తెలిపించారు. ఇంకా చాలా సమయముంది. రాజధాని అంతా స్థాపనౌతుంది. ఉత్తరము, దక్షిణము, తూర్పు, పడమరకు భారతదేశ విస్తీర్ణము చాలా ఉంది. ఇప్పుడు వార్తాపత్రికల ద్వారానే శబ్దము వ్యాపిస్తుంది. నన్ను స్మృతి చేస్తే మీ పాపాలు తొలగిపోతాయని తండ్రి చెప్తున్నారు. “ ఓ పతిత పాపనా, ముక్తిదాయకా మమ్ములను దుఃఖముల నుండి విడిపించు ” అని పిలుస్తారు. ద్రామా ప్లాను అనుసారము వినాశనము కూడా జరుగుతుందని పిల్లలకు తెలుసు. ఈ యుద్ధము తర్వాత సంపూర్ణ శాంతి ఉంటుంది. సుఖధామమైపోతుంది. అంతా అల్లకల్లోలమౌతుంది. సత్తయుగములో ఒకే ఒక ధర్మముంటుంది. కలియుగములో అనేక ధర్మాలున్నాయి. ఇది ఎవరైనా అర్థము చేసుకోగలరు. అన్నింటికంటే మొట్టమొదటిది ఆదిసనాతన దేవీదేవతా ధర్మము. అప్పుడు సూర్యవంశముండేది. చంద్రవంశము లేదు, ఆ తర్వాత చంద్రవంశముంటుంది. తర్వాత దేవీదేవతా ధర్మము ప్రాయః లోపమైపోతుంది. పోను పోను ఇతర ధర్మాలవారు వచ్చేస్తారు. వారి సంఖ్య పెరిగినంత వరకు ఎవ్వరికీ తెలియదు. ఇప్పుడు పిల్లలైన మీరు సృష్టి ఆదిమధ్యాంతాలను తెలుసుకున్నారు. మెటికల(సీడ్) చిత్రములో కేవలము భారతీయులనే ఎందుకు చూపించారు? అని మిమ్ములను అడుగుతారు. ఈ ద్రామా అంతా భారతదేశము పైననే అని చెప్పండి. అర్ధకల్పము వారి పాత్రనే ఉంటుంది. మిగిలిన ద్వాపర కలియుగాలలో అన్ని ధర్మాలవారు వస్తారు. సృష్టిచక్ర చిత్రములో ఈ జ్ఞానమంతా ఉంది. గోలా (సృష్టిచక్రము) చాలా ఫస్టుక్లాసు చిత్రము. సత్త త్రేతాయుగాలలో శ్రేష్ఠాచార ప్రపంచముంటుంది. ద్వాపర-కలియుగాలలో భ్రష్టాచార ప్రపంచముంటుంది. ఇప్పుడు మీరు సంగమయుగములో ఉన్నారు. ఇవన్నీ జ్ఞాన విషయాలు. ఈ నాలుగు యుగాల చక్రము ఎలా తిరుగుతుందో ఎవ్వరికీ తెలియదు. సత్తయుగములో ఈ లక్ష్మీనారాయణుల రాజ్యముంటుంది. సత్తయుగము తర్వాత త్రేతాయుగము ఉంటుందని, త్రేతా తర్వాత ద్వాపర-కలియుగాలు వస్తాయని వారికి కూడా తెలియదు. ఇచ్చటి మానవులకు కూడా ఏ మాత్రము తెలియదు, చక్రము ఎలా తిరుగుతుందో అని అంటారు కాని దానిని గురించి ఎవ్వరికీ తెలియదు. అందుకే బాబా తెలిపిస్తున్నారు - సంపూర్ణ గీత

పైన పూర్తిగా గమనమివ్వండి. సత్యమైన గీతను వింటే స్వర్గవాసులుగా అవుతారు. ఇచ్చట శివబాబా స్వయముగా వినిపిస్తున్నారు. అక్కడ మనుష్యులు చదువుతారు. గీత కూడా మొట్టమొదట చదివేది మీరే. భక్తిమార్గములోకి కూడా మొట్టమొదట పోయేది మీరే కదా. శివుని పూజారిగా మొదట తయారయ్యేది మీరే. మీరు మొట్టమొదట అవ్యభిచారి పూజ చేయాల్సి వస్తుంది. ఒక్క శివబాబానే పూజిస్తారు. సోమనాథ మందిరమును కట్టించే శక్తి మరెవ్వరికీ లేదు. బోర్డు పైన ఎన్నో రకాలైన విషయాలు వ్రాయవచ్చు. భారతీయులు సత్యమైన గీతను వింటే సత్య ఖండానికి అధికారులుగా అవుతారని కూడా వ్రాయండి. మనము సత్యమైన గీతను విని స్వర్గవాసులుగా తయారౌతామని పిల్లలైన మీకు తెలుసు. మీరు తెలియచేయునప్పుడు ఇది చాలా బాగుంది అని అంటారు, సరిగ్గా ఉంది అని అంటారు. బయటకు పోతూనే సమాప్తమైపోతుంది. అక్కడి విషయాలు అక్కడే ఉండిపోతాయి. మంచిది.

మధురాతి మధురమైన ఆత్మిక పిల్లలకు మాత - పిత, బాప్ దాదాల ప్రియస్మృతులు మరియు గుడ్ మార్నింగ్.

ధారణ కొరకు ముఖ్య సారము :- ఆత్మిక పిల్లలకు ఆత్మిక తండ్రి నమస్క.

1. రచయిత - రచనల జ్ఞాన స్మరణ చేసి సదా హర్షితముగా ఉండాలి. స్మృతి యాత్ర ద్వారా మీ పాత కర్మ బంధనాలన్నీ తొలగించుకుని కర్మాతీత అవస్థను తయారు చేసుకోవాలి.
2. ధ్యాన సాక్షాత్కారాలలో మాయ వ్రవేశము చాలా ఉంటుంది, అందువలన స్వయాన్ని సంభాళించుకోవాలి. తండ్రికి సమాచారమునిచ్చి సలహా తీసుకోవాలి. ఏ తప్పు చేయరాదు.

వరదానము :- “శ్రేష్ఠ భావనల ఆధారంతో అందరికీ శాంతి, శక్తుల కిరణాలను ఇచ్చే విశ్వ

కళ్యాణకారి భవ ”

ఎలాగైతే తండ్రి సంకల్పాలలో, మాటలలో, కనులలో సదా కళ్యాణ భావనలు, కామనలే ఉన్నాయో అలా పిల్లల సంకల్పాలలో విశ్వకళ్యాణ భావనలు, కామనలు నిండి ఉండాలి. ఏ కార్యము చేస్తున్నా విశ్వములోని సర్వ ఆత్మలు స్మృతిలో ఎమర్జ్ అయ్యి ఉండాలి. మాస్టర్ జ్ఞాన సూర్వులై శుభ భావనలు లేక శ్రేష్ఠ కామనల(కోరికల) ఆధారంతో శాంతి మరియు శక్తుల కిరణాలనిస్తూ ఉండండి. అప్పుడు మీరు విశ్వకళ్యాణకారులని అనబడ్తారు. అయితే అలా ఉండుటకు సర్వ బంధనాల నుండి ముక్తులుగా, స్వతంత్రులుగా కండి.

స్లోగన్ :- “నేను, నాబి” - ఇవే దేహభిమానపు ద్వారాలు. ఇప్పుడీ ద్వారాలను మూసేయండి ”